

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
MARK CHETCUTI**

Seduta tat-12 ta' Ottubru, 2011

Mandat Numru. 1400/2011/1

**Mark Anthony Ciangura u Carmen Ciangura
vs
Awtorita ta' Malta dwar l-Ambjent u l-Ippjanar**

Il-Qorti

Rat ir-rikors tas-6 ta' Ottubru 2011;

Rat id-digriet taghha tas-6 ta' Ottubru 2011 fejn laqghet provvizorjament it-talba tar-rikorrenti;

Rat ir-risposta tal-intimat tal-10 ta' Ottubru 2011;

Rat li d-difensuri tal-partijiet trattaw ir-rikors fis-seduta tat-12 ta' Ottubru 2011;

Rat illi r-rikors thalla ghad-digriet.

Ikkunsidrat

In sintesi t-tesi tar-rikorrenti hi is-segwenti. Hu ghandu appell pendenti minn decizjoni ghal rikonsiderazzjoni tal-MEPA li kkonfermat rifjut li tissanzjona binja bla permess tal-intimati. Din it-talba kienet saret fis-16 ta' Ottubru 2009 (PA159/2011). Huma gew avzati illi s-sezzjoni tal-enforzar ser tiddemolixxi l-binja pendenti dan l-appell. Qed isostnu li jekk dan isir pendenti l-appell ser jingieb fix-xejn l-appell pendenti biex il-binja tigi sanzjonata u bit-twaqqiegh tal-binja ser isofru hsara irrimedjabbli.

Waqt is-seduta quddiem il-Qorti tat-12 ta' Ottubru 2011, l-Awtorita irtirat l-ewwel eccezzjoni taghha dwar in-nullita tar-rikors.

In kwantu ghat-tieni eccezzjoni dwar in-nuqqas ta' interess tar-rikorrenti Carmen Ciangura, gie verbalizzat mir-rikorrenti illi l-art u bini in kwistjoni hi proprjeta parafernali tieghu u li martu Carmen Ciangura ma ghandha ebda sehem fih.

Il-Qorti tqis ghalhekk din l-eccezzjoni gustifikata u tillibera lill-Awtorita mill-osservanza tal-gudizzju fil-konfront ta' Carmen Ciangura.

Fil-mertu l-Awtorita intimata irrispondiet billi fuq bazi legali hi strahet fuq l-artikolu 90(3) tal-Kap. 504 li jghid li ma ghandu jinhareg ebda att kawtelatorju kontra l-Awtorita ta' Malta dwar l-Ambjent u l-lppjanar meta hi tkun qed tesercita l-jedd moghti lilha skond il-ligi ta' direct action salv meta jkun hemm imqajma kwistjoni taht l-artikolu 46 tal-Kostituzzjoni u l-artikolu 4 tal-Konvenzjoni Ewropea.

Inoltre l-Awtorita bhala fatt tirrileva illi r-rikorrenti semma biss din it-talba ghal sanzjonar u naqas li jsemmi illi l-istess talba kienet gia saret fis-6 ta' Jannar 2003 (PA 00002/03) liema talba giet rifjutata b'mod definitiv b'decizjoni tal-Bord tal-Appelli tas-7 ta' Novembru 2008 fejn allura r-rikorrenti kien esawrixxa r-rimedji kollha u l-enforcement notice gie res esegwibbli.

Il-Qorti tirreferi ghad-decizjoni fuq punt simili deciz recentement fl-ismijiet **Tarcisio Borg –vs- Awtorita ta' Malta dwar l-ippjanar** (1114/2011SC) fejn il-Qorti qalet hekk:

”Qabel kollox irid jigi determinat jekk il-mandat mitlub mir-rikorrenti hux skond il-ligi disponibbli ghar-rikorrent fic-cirkostanzi partikolari tal-kaz. Id-dipozizzjonijiet rilevanti tal-artikolu 90(3) tal-Kap. 504 jipprovdi kif gej:

90.1 Jekk xi passi jew azzjoni ohra, komprizi s-suspensjoni, twaqqif jew htiega ohra bhal dik, mehtiega li jittiehdu b'avviz ta' twettiq ma jkunux ittiehdu fiz-zmien specifikat hemmhekk, l-Awtorita tista' tidhol fl-art, jew f'area ta' bahar u tiehu dawk il-passi jew azzjoni ohra kif imsemmijin, inkluz l-izmantellar jew it-tnehhija ta' xi apparat, makkinarju, ghodod, beni, vetturi jew xi oggetti ohra li jistghu ikunu fis-sit u l-ghemil ta' kull xoghol mehtieg biex twettaq dak mitlub fl-avviz ta' twettieq u ghal dan il-ghan tista' titlob l-ghajnuna tal-Korp tal-Pulizija, ta' kull Kunsill Lokali, kull dipartiment tal-Gvern jew kull agenzija tal-Gvern; u l-Korp tal-Pulizija ghandu ghal dan il-ghan jezercita dawk is-setghat moghtija lilu bil-ligi.

90.2 Fejn it-tnehhija ta' zvilupp illegali bilfors tinvolvi t-tnehhija ukoll ta' zvilupp li mhux illegali, l-Awtorita tista' tipprocedi biex tnehi ukoll dak l-izvilupp l-iehor li t-tnehhija tieghu tkun mehtiega kif hawn qabel imsemmi.

90.3 Minkejja d-dispozizzjonijiet ta' kull ligi ohra, u salv id-dispozizzjonijiet tal-artikolu 46 tal-Kostituzzjoni u tal-artikolu 4 tal-Att dwar il-Konvenzjoni Ewropea, ma ghandu jinhareg jew jinghata minn l-ebda Qorti ebda att kawtelatorju kontra l-Awtorita li jzommha milli tesercita xi wahda mis-setghat moghtija lilha b'dan l-artikolu.

Fil-kaz tar-rikorrenti l-ligi ma tippredix fil-konfront tal-Awtorita intimata t-tehid ta' mizura interlokutorja anzi teskludi tali mizura fir-relazzjoni bejn ir-rikorrenti u l-Awtorita intimata.”

Din il-Qorti izzid li f'din l-istanza lanqas jirrizultaw xi estremi tal-artikolu 46 tal-Kostituzzjoni jew l-artikolu 4 tal-Konvenzjoni Ewropea u fil-fatt lanqas sar xi accenn dwarhom mir-rikorrenti fir-rikors tieghu ghalkekk saret referenza fis-sottomissjonijiet verbali tad-difensur tieghu.

Jigi rilevat bhala fatt illi d-direct action li l-Awtorita trid tenforza tirrigwarda appell li mar ingudikat (PA0002/03) u li fuqu r-rikorrenti ma fadallu ebda rimedju iehor u ghalhekk l-Awtorita hi in piena dritt li tenforza l-enforcement notice. Mhux lecit u ghar-rikorrenti li jgib fix-xejn il-provvediment tal-ligi billi kull darba li talba ghal sanzjoni ta' bini illegali tmur in gudikat minghajr ezitu positiv ghar-rikorrenti, jiftah proceduri ohra quddiem il-MEPA ghal sanzjonar tal-istess mertu gia deciz biex jipprevjeni milli l-Awtorita tiehu direct action. Lanqas hu lecit u ghar-rikorrenti li jissottometti li jekk l-enforcement notice jigi ezegwit, ser igib fix-xejn l-appell tieghu billi l-bini ikun tnehha, u b'hekk jista' jkun qed jigi lez id-dritt tieghu ghal proprjeta u/jew smigh xieraq.

Din il-Qorti tirrelewa illi meta sar l-bini illegali wara li kien gie rifjutat lir-rikorrenti permess biex jirregola tali binja, hu ghazel li flok juza l-mizura li taghtih il-ligi biex jopponi ghall-enforcement notice, ma ghamel xejn. Hu minnu, kif gie sottomess illi jekk persuna tapplika biex tissanzjona bini illegali ma tistax fl-istess nifs tappella minn enforcement notice. Pero t-talba ghas-sanzjonar sar aktar minn hames snin wara li r-rikorrenti kien avzat u konsapevoli bl-avviz li l-Awtorita seghet twettaq il-jedd akkwizit taghha ta' twaqqiegh.

Ma jistax f'dan l-istadju ghalhekk ir-rikorrent jilmenta li mhux qed jinghata smigh xieraq jew li qed jigi lez id-dritt ta' proprjeta. Dan l-istat ta' fatt gabu b'idejh meta ghazel li ma jiehu il-passi rimedjali li taghtih il-ligi stess meta nhareg l-enforcement notice. Hu minnu illi l-Awtorita damet ma ezegwit dan l-enforcement pero dan il-fatt ma jistax jintuza kontra l-Awtorita, anzi semmai juri illi r-rikorrenti kellu iktar minn bizzegjed zmien biex jottempera ruhu ma' decizjoni in gudikat tal-Awtorita.

Kopja Informali ta' Sentenza

La darba hu deciz li dan ir-rimedju kawtelatorju mhux disponibbli ghar-rikorrenti f'din ic-cirkostanza mhux il-kaz li l-Qorti tidhol fil-kwistjonijiet l-ohra legali ta' dak li jikkostitwixxi l-prova necessarja ghal hrug ta' mandat kawtelatorju.

Ghalhekk din il-Qorti filwaqt li tirrevoka id-digriet taghha tas-6 ta' Ottubru 2011 fejn laqghet provvizorjament il-hrug tal-mandat ta' inibizzjoni, qed tichad it-talba tar-rikorrenti ghal hrug ta' mandat ta' inibizzjoni bl-ispejjez kontra taghhom.

< Sentenza Finali >

-----TMIEM-----